

जन संपर्क एवं मीडिया समन्वयक कार्यालय
जामिया मिल्लिया इस्लामिया

प्रेस विज्ञप्ति

03 अप्रैल 2019

पहली बार जारी हुई टाइम्स हायर एजुकेशन यूनिवर्सिटी इम्पैक्ट रैंकिंग में जामिया ने बनाई जगह

जामिया मिल्लिया इस्लामिया के लिए यह बहुत गौरव की बात है कि इसने पहली बार जारी हुई 'टाइम्स हायर एजुकेशन यूनिवर्सिटी इम्पैक्ट रैंकिंग' 2019 में जगह बनाई है। इसमें संयुक्त राष्ट्र के सतत विकास लक्ष्यों की बुनियाद पर दुनिया भर के विश्वविद्यालयों का इस आधार पर मूल्यांकन किया जाता है कि उनके यहां दी जा रही शिक्षा और अनुसंधानों का सामाजिक और आर्थिक स्थिति पर कितना सकारात्मक प्रभाव पड़ता है। ऐसा मूल्यांकन करने वाली यह संस्था विश्व में अग्रणी मानी जाती है।

जामिया को इस रैंकिंग में विश्व के पैमाने पर 301 वां स्थान मिला है। यह मूल्यांकन सतत विकास लक्ष्य-17 के आधार पर मापा गया है। इसमें जामिया ने जेंडर समानता, गुणवत्तापूर्ण शिक्षा और गुड हेल्थ एवं वेलबेइंग में अधिकतम स्कोर किया है।

विश्वविद्यालय के वाइस चांसलर प्रो शाहिद अशरफ ने इस कामयाबी पर खुशी का इज़हार करते हुए कहा, “जामिया मिल्लिया इस्लामिया के लिए यह बहुत गौरव की बात है कि टाइम्स हायर एजुकेशन यूनिवर्सिटी इम्पैक्ट रैंकिंग में उसने अपनी जगह बनाई है। इसके लिए मैं जामिया के अपने सभी साथियों और स्टाफ को धन्यवाद देता हूँ, क्योंकि उन्होंने अपनी मेहनत से इसे संभव बनाया है।”

उन्होंने उम्मीद जताई कि जामिया इसी तरह अपनी रैंकिंग में सुधार करते हुए लगातार बुलंदियों की ओर बढ़ता रहेगा।

वैश्विक स्तर पर भरोसेमंद माने जाने वाली टाइम्स हायर एजुकेशन यूनिवर्सिटी इम्पैक्ट रैंकिंग में जगह बनाना इस बात का साफ संकेत है कि जामिया ने दुनिया में अपनी एक ऐसी पहचान बना ली है जो अपने शिक्षण एवं अनुसंधानों के ज़रिए ज्ञान का प्रसार करके न केवल संयुक्त राष्ट्र के सतत विकास लक्ष्यों को आगे बढ़ाने का काम कर रहा है बल्कि विश्वविद्यालय को जिन लक्ष्यों को लेकर स्थापित किया गया था उन लक्ष्यों और अपनी बुनियादी प्रतिबद्धताओं को भी पूरा कर रहा है।

अहमद अज़ीम

जनसंपर्क अधिकारी एवं मीडिया संयोजक